

سُورَةُ الْفِيلِ

حاصلاتِ تعلّم:

سُورَةُ الْفِيلِ کی تدریس کے بعد طلبہ اس قابل ہو جائیں گے کہ:

1. سُورَةُ الْفِيلِ کا تعارف کروائیں۔
2. سُورَةُ الْفِيلِ کے مرکزی مضامین اخذ کر سکیں۔
3. سُورَةُ الْفِيلِ کا با محاورہ ترجمہ کر سکیں اور اس کا فہم حاصل کر سکیں۔

فیل عربی زبان میں ہاتھی کو کہتے ہیں۔ اس سورت میں ابرہہ کے لشکر کو أَصْحَابُ الْفِيلِ یعنی ہاتھی والے کہا گیا ہے، کیوں کہ انھوں نے ہاتھیوں کے ذریعے مکہ مکرمہ پر حملہ کرنے کی کوشش کی تھی۔

ابرہہ یمن کا حکمران تھا، اس نے یمن میں ایک عالی شان کلیسا تعمیر کر کے یمن کے لوگوں میں یہ اعلان کر دیا کہ آئندہ کوئی شخص حج کے لیے مکہ مکرمہ نہ جائے اور اسی کلیسا کو بیت اللہ سمجھے۔ اس اعلان سے عرب کے لوگوں میں غم و غصہ کی لہر دوڑ گئی اور ان میں سے کسی شخص نے رات کے وقت اس کلیسا میں جا کر گندگی پھیلا دی۔

ابرہہ کو جب یہ معلوم ہوا تو اس نے ایک بڑا لشکر تیار کر کے مکہ مکرمہ کا رخ کیا، راستے میں عرب کے کئی قبیلوں نے اسے روکنے کی کوشش کی، لیکن ابرہہ کے لشکر کے ہاتھوں انھیں شکست ہوئی۔ آخر کار یہ لشکر مکہ مکرمہ کے قریب ایک جگہ پہنچ گیا۔ اگلی صبح جب اس نے بیت اللہ کی طرف بڑھنا چاہا تو اس کے ہاتھی نے آگے بڑھنے سے انکار کر دیا، اس وقت سمندر کی طرف سے عجیب و غریب قسم کے پرندوں کا ایک غول آیا اور پورے لشکر پر چھا گیا۔ ہر پرندے کی چونچ میں تین تین کنکر تھے، جو انھوں نے لشکر کے لوگوں پر برسائے۔ ان کنکروں نے لشکر کے لوگوں کے جسموں کو چیر کر رکھ دیا۔

یہ عذاب دیکھ کر سارے ہاتھی بھاگ کھڑے ہوئے۔ لشکر کے سپاہیوں میں سے کچھ وہیں ہلاک ہو گئے اور کچھ جو بھاگ نکلے، وہ راستے میں مر گئے۔ ابرہہ کے جسم میں ایسا زہر سرایت کر گیا کہ اس کا ایک ایک جوڑ گل سڑ کر گرنے لگا۔ اسی حالت میں اسے یمن لایا گیا اور وہاں اس کا سار ابدن پہ پہ کر ختم ہو گیا۔ اس کی موت سب سے زیادہ عبرت ناک ہوئی۔ اس کے دو ہاتھی بان مکہ مکرمہ میں رہ گئے تھے جو اپنا حج اور اندھے ہو گئے۔ بعض صحابہ کرام رضی اللہ تعالیٰ عنہم نے

بعد میں ان دونوں کو اسی حالت میں دیکھا بھی تھا۔ (سیرۃ ابن ہشام، ج 1، ص 43 تا 56)

اس طرح اللہ تعالیٰ نے اپنے گھر کی حفاظت فرمائی اور طاقت پر غرور کرنے والوں کو سزا کا مزہ بھی چکھا دیا۔
اللہ تعالیٰ نے اس واقعہ کو قرآن مجید میں بیان فرما کر قیامت تک آنے والے انسانوں کی نصیحت کا ذریعہ بنادیا۔

کیا آپ جانتے ہیں؟

سُورَةُ الْفِيلِ ابرہہ کے خانہ کعبہ پر حملہ کرنے کے
بارے میں نازل ہوئی۔ اللہ تعالیٰ نے پرندوں کے
ذریعہ اس لشکر کو عبرت کا نشان بنایا تھا۔

اصحابِ فیل کے اس واقعہ نے پورے عرب کے
دلوں میں قریش کی عظمت بڑھا دی۔ سب ماننے لگے کہ یہ
لوگ اللہ تعالیٰ کے پسندیدہ ہیں، اُن کی طرف سے خود
اللہ تعالیٰ نے اُن کے دشمنوں کو ہلاک کر دیا تھا۔ اسی عظمت
کا یہ اثر تھا کہ قریش مکہ مختلف ملکوں کا سفر کرتے تھے اور راستے
میں کوئی اُن کو نقصان نہیں پہنچاتا تھا۔

سُورَةُ الْفِيلِ کا مرکزی خیال ہاتھی والے لشکر کی تباہی کا ذکر کر کے مسلمانوں کو تسلی دینا ہے۔
سُورَةُ الْفِيلِ میں بتایا گیا ہے کہ کس طرح اللہ تعالیٰ نے اپنی قدرت سے ابرہہ اور اس کے لشکر کو ہلاک
کر کے خانہ کعبہ اور قریش مکہ کی حفاظت فرمائی۔ اللہ تعالیٰ نے ابرہہ اور اس کے لشکر پر چھوٹے چھوٹے پرندے بھیجے
جنہوں نے کنکریاں پھینک کر پورے لشکر کو نیست و نابود کر دیا۔
اس سورت کے مطالعہ سے معلوم ہوتا ہے کہ سب سے بڑی طاقت اللہ تعالیٰ کی طاقت ہے۔ وہ جب کسی
بڑے لشکر کو ہلاک کرنا چاہے تو چھوٹے پرندوں کے ذریعے بھی اسے ہلاک کر سکتا ہے۔ ہمیں ہمیشہ اللہ تعالیٰ کی طاقت
پر مکمل یقین رکھنا چاہیے۔

رَبُّوعَالَمِينَ

(۱۰۵) سُورَةُ الْفِيلِ مَكِّيَّةٌ (۱۹)

اِيَّاہَا

بِسْمِ اللّٰهِ الرَّحْمٰنِ الرَّحِیْمِ

اللہ کے نام سے شروع جو بڑا مہربان نہایت رحم فرمانے والا ہے

اَلَمْ تَرَ كَيْفَ فَعَلَ رَبُّكَ بِاَصْحٰبِ الْفِيلِ ﴿۱﴾
(اے نبی ﷺ!) کیا آپ نے نہیں دیکھا کہ آپ کے رب نے ہاتھی والوں کے ساتھ کیسا سلوک کیا۔

اَلَمْ يَجْعَلْ كَيْدَهُمْ فِي تَضْلِيلٍ ﴿۲﴾ وَاَرْسَلَ عَلَيْهِمْ طَيْرًا اَبَابِيلَ ﴿۳﴾
کیا اُس نے اُن کی چال کو بے کار نہیں کر دیا۔ اور اُس نے اُن پر جھنڈ کے جھنڈ پرندے بھیجے۔

تَرْمِيهِمْ بِحِجَارَةٍ مِّن سِجِّيلٍ ۖ فَجَعَلَهُمْ كَعَصْفٍ مَّأْكُولٍ ۝

جو اُن کو کھنگر کی پتھریاں مارتے تھے۔ تو (اللہ نے) انھیں کھائے ہوئے بھوسہ کی طرح کر دیا۔



1 درست جواب کی نشان دہی کریں۔

i فیل کا معنی ہے:

(الف) اُونٹ (ب) گائے (ج) ہاتھی (د) بیل

ii یمن کے حکمران کا نام تھا:

(الف) نجاشی (ب) کینزلی (ج) قیصر (د) ابرہہ

iii ابرہہ نے حملہ کیا تھا:

(الف) مکہ مکرمہ پر (ب) مدینہ منورہ پر (ج) جدہ پر (د) طائف پر

iv ہاتھی والوں کا قصہ ہے:

(الف) سُورَةُ قُرَيْشِ میں (ب) سُورَةُ الْفِيلِ میں (ج) سُورَةُ الْاٰنْعٰمِ میں (د) سُورَةُ الْكَوثرِ میں

v اللہ تعالیٰ نے ہاتھی والوں کو ہلاک کیا:

(الف) زلزلے کے ذریعے (ب) فرشتوں کے ذریعے (ج) پرندوں کے ذریعے (د) تیز آواز کے ذریعے

2 مختصر جواب دیجیے:

i سُورَةُ الْفِيلِ کو یہ نام کیوں دیا گیا ہے؟ ii سُورَةُ الْفِيلِ کا مرکزی خیال کیا ہے؟

iii ابرہہ نے کلیسا بنا کر لوگوں میں کیا اعلان کیا تھا؟ iv اللہ تعالیٰ نے ابرہہ کے لشکر کو کیسے ہلاک کیا؟

v اصْحٰبُ الْفِيلِ کن لوگوں کو کہا گیا ہے؟

تفصیلی جواب دیجیے۔

3

- i ہاتھی والوں کا واقعہ اور اس سے حاصل ہونے والا سبق مختصر الفاظ میں تحریر کریں۔
- ii سُورَةُ الْفِيلِ کے مضامین بیان کیجیے۔

سرگرمیاں برائے طلبہ:

- قرآن مجید میں ہاتھی کے علاوہ جن جانوروں کے نام آئے ہیں، ان میں سے چند جانوروں کے نام عربی میں یاد کیجیے۔

ہدایات برائے اساتذہ کرام:

- طلبہ کو موقع دیجیے کہ وہ ہاتھی والوں کا واقعہ سکول اسمبلی یا کراجماعت میں اپنے ساتھیوں کو سنائیں۔
- ہاتھی والوں کے عبرت ناک انجام سے جو سبق ملتا ہے، اسے طلبہ کے سامنے بیان کیجیے۔

نوٹ:

جماعت ششم کے امتحانات میں سُورَةُ الْفِيلِ کے تعارفی متن (سبق) سے کثیر الانتخابی، مختصر جوابی اور تفصیلی سوالات پر مبنی امتحان لیا جائے۔